

பிரஸார் பாரதி  
இந்திய வானொலி, சென்னை-4  
02 01 2025 **THURSDAY** 12 40 **PM**  
ஆகாஷ்வாணி - செய்திகள்

தலைப்புச் செய்திகள்

1. சிறு வணிகர்களுக்கு அதிகாரம் அளிப்பதில் **ONDC** டிஜிட்டல் வணிக இணையதளம் பெரும் பங்கு வகிப்பதாக பிரதமர் திரு நரேந்திரமோடி கூறியுள்ளார்.
2. வடமாநிலங்களில் நிலவும் கடும் பனிமூட்டம் காரணமாக, தில்லிக்கு வர வேண்டிய 43 ரயில்கள் சுமார் 5 மணி நேரம் தாமதமாக வந்து கொண்டிருப்பதாக ரயில்வே தெரிவித்துள்ளது.
3. மகளிர் நலனுக்கான பல்வேறு முன்னோடித் திட்டங்களை மாநில அரசு செயல்படுத்தி வருவதாக முதலமைச்சர் திரு. மு.க.ஸ்டாலின் கூறியுள்ளார்.
4. தமிழகத்தில் பெண்களுக்கு எதிரான குற்றங்கள் மீது நடவடிக்கை எடுக்காமல் திமுக அரசு அலட்சியம் காட்டி வருவதாக பிஜேபி மாநில தலைவர் திரு. அண்ணாமலை குற்றம் சாட்டியுள்ளார்.
5. இந்தூர் சர்வதேச டென்னிஸ் போட்டியின் ஆடவர் இரட்டையர் பிரிவில் சிராக் துவான் - தேவ் ஜாவ்யா இணை காலிறுதிக்கு முன்னேறியுள்ளது.

>>>><<<<

மின்னணு வர்த்தகத்தை பிரபலமாக்கி சிறு வணிகர்களுக்கு அதிகாரம் அளிப்பதில் **ONDC** இணையதளம் பெரும் பங்கு வகிப்பதாக பிரதமர் திரு நரேந்திரமோடி தெரிவித்துள்ளார்.

டிஜிட்டல் வர்த்தகத்திற்கான திறந்தவெளி இணையதளமான **ONDC** தொடங்கப்பட்டு, மூன்று ஆண்டுகள் நிறைவடைவதை ஒட்டி, மத்திய வர்த்தகத்துறை அமைச்சர் திரு. பியூஷ் கோயல் வெளியிட்ட சமூகவலைதளப் பதிவை மேற்கோள் காட்டி, பிரதமர் இதனை தெரிவித்துள்ளார்.

வளர்ச்சி மற்றும் முன்னேற்றத்தை அதிகரிப்பதில் இந்த இணையதளம் முக்கியப் பங்கு வகிப்பதாகவும் திரு. நரேந்திர மோடி குறிப்பிட்டுள்ளார்.

>>>><<<<

தேசிய மின்னணு ஆளுகை விருதுகளுக்கான விண்ணப்பங்களை அடுத்த மாதம் 15-ஆம் தேதிக்குள் அனுப்பலாம் என மத்திய நிர்வாக சீர்திருத்தத்துறை அறிவித்துள்ளது.

இந்த விண்ணப்பங்களை [nceg.gov.in](http://nceg.gov.in) என்ற இணையதளத்தில் ஆன்லைன் முறையில் விண்ணப்பிக்கலாம் என்றும் தெரிவிக்கப்பட்டுள்ளது.

இணைய பாதுகாப்பில் சிறந்த மின்னணு ஆளுகை நடைமுறைகள், டிஜிட்டல் தளங்களில் தரவு பகுப்பாய்வை பயன்படுத்தி டிஜிட்டல் மாற்றத்தை ஏற்படுத்துதல் உள்ளிட்ட ஆறு பிரிவுகளின் கீழ், விண்ணப்பங்கள் வரவேற்கப்படுகின்றன.

>>>><<<<

வடமாநிலங்களில் நிலவும் கடும் பனிமூட்டம் காரணமாக, தில்லிக்கு வர வேண்டிய 43 ரயில்கள் சுமார் 5 மணி நேரம் தாமதமாக வந்து கொண்டிருப்பதாக இந்திய ரயில்வே தெரிவித்துள்ளது.

மஹாபோதி எக்ஸ்பிரஸ், ஸ்ரம் சக்தி எக்ஸ்பிரஸ் உள்ளிட்ட ரயில்கள் தாமதமாக சென்று கொண்டிருப்பதால், இந்த ரயில்களில் பயணிக்க வேண்டிய பயணிகள் அந்தந்த ரயில் நிலையங்களை தொடர்பு கொண்டு சரியான நேரத்தை அறிந்து கொள்ளுமாறு கேட்டுக் கொள்ளப்பட்டுள்ளனர்.

இதனிடையே, பஞ்சாப், ஹரியானா, சண்டிகர், மத்தியப்பிரதேச மாநிலங்களில் இன்றும் நாளையும் கடும் குளிர் மற்றும் பனிமூட்டம் நிலவக்கூடும் என்று இந்திய வானிலை ஆய்வு மையம் தெரிவித்துள்ளது.

உத்தரபிரதேச மாநிலத்தின் பல்வேறு பகுதிகளிலும் கடும் குளிர் நிலவக்கூடும் என்றும் தெரிவிக்கப்பட்டுள்ளது.

மேலும், மேற்கு ஈரான் பகுதியில் நிலவும் சுழல் காற்று காரணமாக மேற்கு இமயமலைப் பகுதிகளில் அடுத்த இரண்டு நாட்களுக்கு மழை மற்றும் பனிப்பொழிவு காணப்படும் என்றும் வானிலை மையம் தெரிவித்துள்ளது.

>>>><<<<

கேரள ஆளுநராக திரு. ராஜேந்திர விஸ்வநாத் அர்லேக்கர் இன்று பொறுப்பேற்றுக் கொண்டார்.

திருவனந்தபுரம், ஆளுநர் மாளிகையில் நடைபெற்ற நிகழ்ச்சியில் அம்மாநில உயர்நீதிமன்ற தலைமை நீதிபதி **Nitin Jamdar**, திரு. ராஜேந்திர விஸ்வநாத் அர்லேக்கருக்கு பதவிப்பிரமாணம் செய்து வைத்தார்.

இதுவரை கேரள ஆளுநராக இருந்த திரு. ஆரிஃப் முஹமது கான், பீஹார் ஆளுநராக பொறுப்பேற்றுக் கொண்டார். .

>>>><<<<

சமூகத்தின் வளர்ச்சிக்கு பெண்களின் முன்னேற்றம் அவசியம் என்று முதலமைச்சர் திரு. மு.க.ஸ்டாலின் தெரிவித்துள்ளார்.

சென்னை, சைதாப்பேட்டையில் பெண்களுக்கான வேலைவாய்ப்பு மற்றும் சுயதொழில் வாய்ப்புகளை உருவாக்கும் நோக்கில் அமைக்கப்பட்டுள்ள மகளிர் திறன் மேம்பாட்டு மையத்தை தொடங்கி வைத்து பேசிய அவர், மகளிர் நலனுக்காக திமுக அரசு நிறைவேற்றி வரும் திட்டங்களை பட்டியலிட்டார்.

(சவுண்ட் பைட் - ஸ்டாலின் 40 செகண்ட்ஸ்)

முன்னதாக, சென்னை, செம்மொழி பூங்காவில் அமைக்கப்பட்டுள்ள மலர் கண்காட்சியையும் முதலமைச்சர் இன்று திறந்து வைத்தார்.

இந்த கண்காட்சி இம்மாதம் 11-ஆம் தேதி வரை நடைபெறுகிறது.

>>>><<<<

தமிழக பள்ளிக் கல்வித்துறையின் செயல்பாடுகள் குறித்த ஆய்வுக் கூட்டம், அத்துறைக்கான அமைச்சர் திரு. அன்பில் மகேஸ் பொய்யாமொழி தலைமையில் சென்னையில் இன்று நடைபெற்றது.

பள்ளிக் கல்வித்துறை மானிய கோரிக்கையில் வெளியிடப்பட்ட அறிவிப்புகளின் செயலாக்கம் மற்றும் முன்னேற்றம் குறித்து அதிகாரிகள் இதில் எடுத்துரைத்தனர்.

பள்ளிக் கல்வித்துறை செயலாளர் திருமதி. மதுமதி மற்றும் உயரதிகாரிகள் இக்கூட்டத்தில் பங்கேற்றனர்.

>>>><<<<

பொங்கல் பரிசுத் தொகுப்புக்கான டோக்கன் நாளை முதல் வீடு வீடாக சென்று விநியோகிக்கப்படும் என்று மாநில அரசு தெரிவித்துள்ளது.

மாநிலத்தில் உள்ள சுமார் 2 கோடி குடும்ப அட்டைதாரர்களுக்கு தலா ஒரு கிலோ பச்சரிசி, ஒரு கிலோ சர்க்கரை மற்றும் முழு கரும்பு பொங்கல் பரிசு தொகுப்பாக வழங்கப்படவுள்ளது.

இந்த பரிசுத் தொகுப்பு அந்தந்த பகுதியில் உள்ள ரேஷன் கடைகள் மூலம் வழங்கப்படும்.

>>>><<<<

தமிழகத்தில் பெண்களுக்கு எதிரான குற்றங்கள் மீது உடனுக்குடன் நடவடிக்கை எடுக்காமல் திமுக அரசு தாமதப்படுத்தி வருவதாக பிஜேபி மாநில தலைவர் திரு அண்ணாமலை குற்றம்சாட்டியுள்ளார்.

இதுகுறித்து சமூகவலைதளத்தில் அவர் வெளியிட்டுள்ள பதிவில், அண்ணா பல்கலைக் கழக மாணவி பாலியல் வன்கொடுமை வழக்கில் கைது செய்யப்பட்ட நபர், திமுக நிர்வாகி என்பதால், அவருடன் கைபேசியில் பேசிய நபர் யார் என்ற உண்மையை மறைக்க முயற்சிப்பதாக குறிப்பிட்டுள்ளார்.

மாணவி குறித்த தனிப்பட்ட விவரங்களை கசியவிட்டதன் மூலம், இனி யாரும் குற்றவாளிகள் மீது புகார் கொடுக்க அச்சப்படும் அளவிற்கு, மிரட்டும் வகையில் திமுக அரசு நடந்து கொள்வதாகவும் திரு. அண்ணாமலை தெரிவித்துள்ளார்.

>>>><<<<

மகா கும்பமேளாவை ஓட்டி, உத்தரபிரதேச மாநிலம், பிரயாக்ராஜ் நகரில் முன்னேற்பாட்டுப் பணிகள் முழுவீச்சில் மேற்கொள்ளப்பட்டு வருகிறது.

இம்மாதம் 13ஆம் தொடங்கி, அடுத்த மாதம் 26ஆம் தேதி வரை 45 நாட்கள் நடைபெறவுள்ள கும்பமேளாவிற்காக, மகாகும்ப நகர் என்ற பெயரில் தற்காலிக நகரம் அமைக்கப்பட்டுள்ளது.

இங்கு, பக்தர்கள் தங்குவதற்கான குடில்கள் மற்றும் முகாம்கள் அமைக்கப்பட்டுள்ளன.

கூட்ட நெரிசல், அவசர உதவி, செல்ல வேண்டிய பாதை, தங்குமிட விவரங்கள் பற்றி அறிந்து கொள்ள பிரத்யேக செயலி ஒன்றும் உருவாக்கப்பட்டுள்ளது.

நாட்டின் பல்வேறு பகுதிகளிலிருந்து வருவோருக்கு உதவும் வகையில், பல்வேறு மொழிகளில் எழுதப்பட்ட வழிகாட்டுப் பலகைகளும் அமைக்கப்பட்டுள்ளன.

நேத்ரா கும்ப என்ற பெயரில் கண் பரிசோதனை முகாம் அமைக்கப்பட்டு, ஐந்து லட்சம் யாத்ரிகர்களுக்கு பரிசோதனை செய்து, மூன்று லட்சம் கண்ணாடிகள் வழங்க நடவடிக்கை எடுக்கப்பட்டுள்ளது.

ஆற்றில் குளிக்கும் போது அசம்பாவிதங்கள் ஏற்படுவதை தடுப்பதற்காக தண்ணீருக்கு அடியில் ட்ரோன்கள் மூலம் 24 மணிநேரமும் கண்காணிக்கவும் முயற்சி மேற்கொள்ளப்பட்டுள்ளது.

இதுதவிர, முதியோர் மற்றும் குழந்தைகளுக்காக சிறப்பு மருத்துவ முகாம்கள் அமைக்கப்பட்டுள்ளன.

>>>><<<<

ஐரோப்பிய நாடான **Montenegro** -வில் அடையாளம் தெரியாத நபர், துப்பாக்கியால் சுட்டதில் இரண்டு குழந்தைகள் உட்பட 10 பேர் உயிரிழந்தனர்.

அந்நாட்டின் **Cetinje** நகருக்கு அருகே நடத்தப்பட்ட இந்த தாக்குதலில் தொடர்புடைய குற்றவாளியை காவல்துறையினர் தேடி வருவதாக தெரிவிக்கப்பட்டுள்ளது.

இச்சம்பவத்தில் உயிரிழந்தவர்களுக்கு இரங்கல் தெரிவிக்கும் வகையில் இன்று முதல் 3 நாள் துக்கம் கடைபிடிக்கப்படும் என அந்நாட்டு அரசு அறிவித்துள்ளது.

>>>><<<<

கட்டமைப்பு வசதிகளுக்கான செலவினத்தில் மத்திய அரசு தீவிர கவனம் செலுத்தி வருவதன் காரணமாக, நாட்டில் வாகன சில்லரை விற்பனை 9 சதவீதம் அதிகரித்துள்ளது.

கடந்த 2024ஆம் ஆண்டில் 26 மில்லியனுக்கும் அதிகமான வாகனங்கள் விற்பனையாகியுள்ளதாக தெரிவிக்கப்பட்டுள்ளது.

இது, கோவிட் பெருந்தொற்று பாதிப்புக்கு முன்பு 2018ஆம் ஆண்டில் அதிகபட்சமாக விற்பனையான 25 புள்ளி 4 மில்லியன் வாகனங்களை விட அதிகம் என்றும் கூறப்பட்டுள்ளது.

>>>><<<<

இந்தூர் சர்வதேச டென்னிஸ் போட்டியின் ஆட்வர் இரட்டையர் பிரிவில் சிராக் துவான் - தேவ் ஜாவ்யா இணை காலிறுதிக்கு முன்னேறியுள்ளது.

இப்போட்டியின் முதல் சுற்று ஆட்டத்தில் இந்த இணை 6-2, 6-2 என்ற செட்ணக்கில் இந்தியாவின் **Arthav Neema - Yash Yadav** இணையை வென்றது.

பரிஷித் சோமனி - தக்ஷினேஸ்வர் சுரேஷ் மற்றும் இஷாக் இக்பால் - ஆர்யன் ஷா இணைகளும் காலிறுதிக்கு முன்னேறியுள்ளன.

>>>><<<<

ரூர்கேலாவில் நடைபெற்று வரும் ஹாக்கி இந்தியா லீக் போட்டியில் இன்று நடைபெறும் ஆட்டத்தில் சூர்மா கிளப் அணி - உத்திரபிரதேச அணியை எதிர்கொள்கிறது.

இப்போட்டி இன்று இரவு மணி 8-15-க்கு தொடங்குகிறது.

>>>><<<<

ஐ எஸ் எல் கால்பந்து போட்டியில் இன்று நடைபெறும் ஆட்டத்தில் மோகன்பஹான் அணி - ஹைதராபாத் அணியை எதிர்கொள்கிறது.

கொல்கத்தாவில் இப்போட்டி இரவு மணி 7-30-க்கு தொடங்குகிறது.

>>>>END<<<<